



МАКАМТРАНС
Заедно напредуваме

До

Министерство за финансии на Република Македонија

Управа за јавни приходи

1000 - Скопје

Предмет : Мислење за пресметка на данок на додадена вредност

Почитувани,

Од нашите членки трговски друштва за превоз на стока добивме барање за помош при правилно толкување на одредбите од законот за данок на додадена вредност за превози кои се вршат на територија на Република Македонија но се дел од превоз кој започнал од место надвор од границите на матичната држава. Барањето е со цел да се изедначат начините на пресметка на ДДВ при доставување на превозни фактури со или без пресметан ДДВ, кои во моментот различно се толкува и применува од разни овластени сметководители, имено се работи за следното:

Возило со носивост поголема од 24 Т и кубикажа над 80 м³ има товарено роба за 4 трговски друштва во Р.Македонија со различни места на седиште. Првиот превозник кој има збирна роба со четири царински и истоварни места ја започнува царинската постапка со тоа што целата пратка ја истовара под царински надзор во царински склад во Скопје, при тоа само една пратка (поголемиот дел) е за корисникот кој има седиште во Скопје и истиот врши конечно царинење на робата со што превозникот ја носи до крајната дестинација. Останатите три пратки како царинска стока треба да се однесат за завршување на царинската постапка во Штип, Струмица и Прилеп и се товараат во помало возило кое царинскиот орган во Скопје го пломбира му дава пропратница за трите дестинации со што се упатува на постојните царински терминаци во наведените градови, како пропратна документација е ЦМР (товарен лист) од првиот превозник каде појдовна точка е место во држава надвор од границите на Р.Македонија.

Според нашите сознанија кога се врши превоз во внатрешноста на државата од една царинска зона до друга царинска зона не се пресметува ДДВ иако се работи за внатрешен превоз затоа што пратката сеуште има карактер на странска стока за која не е завршена целокупната увозна постапка.

Ве молиме да ни дадете прецизно толкување со цел истото да го дадеме на нашите членки како доказ и упатство за понатамошно постапување со цел правилно сметководствено да се исказуваат финансиските резултати и фискалната обврска. На овој начин ќе овозможиме ануирање на секаков вид несакани последици кои можат понатака да имаат негативен одраз на сèвкупната работа на нашето членство.

Во очекување на Вашиот одговор, однапред Ви благодариме на соработката.

Со почит,

Биљана Муратовска
Генерален секретар




ул. 710 бр. 1
1000 Скопје, Р.Македонија

tel: +389 (2) 255 1057
fax: +389 (2) 254 9016

ж. сметка: 210-0577624401-55
NLB Тутунска Банка АД Скопје
даночен број: 4030003487165

info@makamtrans.org.mk
www.makamtrans.org.mk



Република Македонија
Министерство за финансии
УПРАВА ЗА ЈАВНИ ПРИХОДИ

Генерална дирекција

Комплекс банки бб
1000 Скопје

тел. 02/3299 583; факс 02/3299 626
www.upj.pmf.gov.mk

Бр. 15 – 783/2

Достава: по пошта

25/02/2011

До: Макамтранс
ул. 710 бр.1
Скопје

Предмет: Мислење по поставено прашање

Во врска со Вашето барање на мислење, Ве известуваме за следното:

Согласно член 2 став 1 точка 1 од Законот на данокот на додадена вредност ("Сл. весник на РМ" бр. 44/99. . .102/2010, во натамошниот текст ЗДДВ), предмет на оданочување со данокот на додадена вредност е прометот на добра и услуги кој се врши со надоместок во земјата од страна на даночниот обврзник во рамките на неговата стопанска дејност.

Промет на услуги согласно член 6 став 1 од ЗДДВ претставува секоја дејност која не е промет на добра во смисла на член 3 став 1 од ЗДДВ.

Согласно член 21 став 1 од ЗДДВ, даночна основа за увозот на добра е вредноста на увезеното добро утврдена според царинските прописи. Ако увезеното добро не подлежи на прописите за царинење или на плаќање царина, даночната основа ќе се утврди според надоместокот што е платен или што би требало да се плати или ако е тоа непознато, односно ако надоместокот е нереално исказан, според вредноста што ќе ја одреди надлежниот царински орган.

Во даночната основа се вклучуваат царината, даноците, вклучувајќи ги акцизите, таксите, другите увозни давачки, освен ДДВ, како и зависните трошоци, вклучувајќи ги трошоците за провизии, пакување, превоз и осигурување кои настануваат до првото место на крајната дестинација на доброто во земјата, како што е исказано во документите за превоз, или ако такви податоци нема, до местото на првиот истовар на доброто (член 21 став 2 од ЗДДВ).

Согласно член 24 точка 3 од ЗДДВ ослободени се од данок на додадена вредност со право на одбивка на претходниот данок услугите поврзани со увозот, извозот и транзитот и тоа:

а) меѓународниот превоз на добра за извоз и другите услуги кои се извршуваат во непосредна врска со извозот на добрата;

б) меѓународниот превоз на добра за увоз, како и други услуги кои се однесуваат на увозот, доколку вредноста на тие услуги е вклучена во даночната основа во согласност со член 21 став 2 точка 2 од ЗДДВ;


в) услуги кои директно се поврзани со увозот од членот 27 став 1 точка 2 и членовите 27-а и 27-в.

Даночното ослободување според член 24 точка 3 алинеја б) од ЗДДВ се однесува на меѓународниот превоз на стоки од странство во земјата и на други услуги поврзани со увозот (на пример претовар и складирање на увозните добра или други трговски вообичаени услуги). Заради избегнување на неоданочување на крајната потрошувачка, предуслов за даночното ослободување е трошоците за овие услуги, кои настанале до

првото место на дестинацијата во земјата, да бидат вклучени во даночната основа за плаќање на данокот на додадена вредност при увоз и истото да биде писмено докажано од страна на даночниот обврзник-вршител на прометот.

Доколку вредноста на превозните услуги е влезена во даночната основа за плаќање на данокот на додадена вредност при увозот на добрата и истото биде писмено докажано во тој случај, истите ќе бидат ослободени од данок на додадена вредност согласно членот 24 точка 3 алинеја б) од ЗДДВ.

Со почит,



Раководител на Сектор,
Мухедин Авдик

Прашање:

Твој данок, твоја идница!